


“అభినవ తగలబడి పోతోంది! తెలుసా నీకు?”

అర్థరాత్రి ఒంటి గంటకు గాఢ నిద్రలో ఉన్న నన్ను ఉలికిపాటుతో నిద్ర లేపిన ఫోన్ తో వినపడ్డ మాటలివి. కంఠస్వరాన్ని గుర్తుపట్టాను. పార్వతి.

“రాంగ్ నంబరుకుడైల్ చేసినట్టున్నావు. ఇది ఫైర్ ఆఫీసు కాదు” అన్నాను వ్యంగ్యంగా నవ్వుతూ. అర నిమిషం పాటు అటువైపు నుండి సమాధానం లేదు. “అభినవతో పాటు పార్వతి కూడా తగలబడి పోతుంది. మళ్ళీ రాంగ్ నంబర్ అనకు. ఈ పార్వతి ఎవరో నాకు తెలియదనకు. చావులో కూడా నాకు సుఖం లేకుండా చేయకు!” క్లిక్ మంటూ ఫోన్ పెట్టిన చప్పుడు.

మనసు పొరల అడుగు నుంచి ఒక ప్రకంపనం ఉవ్వెత్తున లేచి మనిషిని నిలువెల్లా వణికిపోయాను. వృత్తిరీత్యా నేను డాక్టర్ని. మరణ మనే మహాగ్ని నాలుకలు సాచి నా కీరుపక్కలా పారాడుతున్నా, నిబ్బరంగా ఉండటం మనసుకు నేర్పిన వాణ్ణి. చావు కబురుతో పాటు అసంకల్పితంగా వచ్చే నిట్టూర్పులు, కన్నీళ్ళు, పెను దిగుళ్ళు, భగవంతునిపై సందేహాలులాంటి మనో వికారాలను దూరంగా ఉంచగలిగినవాణ్ణి. కానీ యిది పార్వతి మరణవార్త. ఈ అనాధ బాలికను ప్రేమించి, లాలించి, ఆకృతి లేని తన కళా స్వప్నాలకు రూపాన్నిచ్చి, స్నేహితుడనై, గురు వునై, తండ్రినై, చివరికినాడు తన మరణానికి పరోక్షంగా కారకుడనై, ... ఈ వార్త నన్ను భయ విహ్వలుణ్ణి చేయటంలో ఆశ్చర్య మేముంది? చావు వరకూ తనను తాను ఈడ్చుకెళ్ళి ఒక మహాశూన్యాన్ని నా ముఖంపై నిర్దయగా విసిరేసిన పార్వతి కథలో నా పాత్ర ప్రమేయం గురించి

## పార్వతి కల



మరోసారి పునః సమీక్షించుకోవాల్సిన అవసరం ఉందనిపిస్తుంది.

\* \* \*

“డాక్టర్! ఒకసారిలా కిటికీ దగ్గరకు రండి. మీకో తమాషా చూపిస్తాను. ముసిలాడో చిన్న పిల్లను రేప్ చేస్తున్నాడు.” వార్డులో కేస్ షీట్ రాస్తున్న నా నెవిలో రహస్యంగా గొణిగింది స్టాఫ్ నర్స్. హాస్పిటల్లో పనిచేసే డాక్టర్లకు, నర్సులకు సెక్స్ గురించిన మృదువైన స్పందనలు చచ్చిపోతాయి. ఆ విషయాన్ని వీళ్ళు తప్ప మరెవ్వరూ అంత తేలిగ్గా, నిర్లిప్తంగా తీసుకోరు. ఆ స్టాఫ్ నర్స్, ముసిలాడు అంటూ చెప్పింది మా ప్రాప్రెసరు గురించే. కిటికీలోంచి స్పష్టంగా కన్పిస్తుంది. అర్బకమైన యువతితో పెనుగులాడుతున్నాడు డా. గంగాధరం. కోపంతో ప్రాప్రెసర్ చూము వైపు నడిచాను. “ఇదీ వరస! ఈ మనిషితో ఏది చెప్పినా తంటే!” వెనుక నుండి స్టాఫ్ నర్సు నసుగుతుంది.

తలుపుపై దబదబా బాదాను. కంగారుగా వచ్చి తలుపు తీశాడు డా.గంగాధరం. “ఏమిటి సంగతి?” వణుకుతున్న స్వరంతో అడిగాడు. తలుపు సందులో నుంచి భీతహరిణిలా నిలబడ్డ పదహారేళ్ళ బాలిక. చిట్టిన గాజాలు, జారిన పైట. “నువ్వెళ్ళిపో అమ్మాయి!” అన్నాను. ఆ అమ్మాయి నుద్దేశిస్తూ. కళ్ళు తుడుచుకుంటూ చివాలని గదిలోంచి పరుగెత్తింది. “రోడ్ల వెంట చొంగ గార్చుకుంటూ తిరిగే గజ్జికుక్క నయం నీకంటే. నీలాంటి పశువుల వల్లే ఈ వృత్తికీ దశ పట్టింది!”. గంగాధరం ముఖం పాలిపోయింది. రోగిష్టిముసలి కుక్క మూలుగులా తనలో తాను గొణుక్కుంటూ గదిలోకి వెళ్ళిపోయాడు.

కోపంగా వార్డుకు తిరిగి వస్తున్న నాకు, “మరి మా నాన్న సంగతేమిటి?” అన్న మాటలు వినబడ్డాయి. ఉలిక్కిపడి చూస్తే ఆ పిల్ల. “మరింక వార్డులో చేర్చుకోరా?” అంది భయంగా. “పదో నెంబరు బెడ్ ఖాళీగా ఉంది. క్రిందకు వెళ్ళి కేస్ షీట్ తెచ్చుకో!” అన్నాను సానుభూతిగా. ఆ పిల్ల ముఖంలో మళ్ళీ వెలుగు రేఖ.

ఉదయాన్నే భయం భయంగా డ్యూటీ రూమ్ కొచ్చి టేబుల్పై రెండు ఆపిల్ పండ్లు పెట్టి “చాలా థ్యాక్స్ండీ!” అంటున్నప్పుడు, ఆ అర్బకపు బాలిక జీవితం ఒక కథ అవుతుందని నేను ఊహించలేదు. “నా పేరు పార్వతి. ఏ.సి.కాలేజీలో ఇంటరు చదువుతున్నాను” అని పరిచయం చేసుకొన్నప్పుడు, మొరటుగా, అనాగరికంగా ఉన్నా, సహజంగా, భూమి పుత్రికలా ఉంది పిల్ల అని మాత్రం అనుకున్నాను.

\* \* \*

పది గంటల ఉదయం. పైన ఆకాశంలో ఉగ్రంగా వెలుగుతున్న సూర్యనేత్రం. పార్వతి చేతిలోని కుంచె, కాన్వాస్పై లయాత్మకంగా కదులుతుంది. నిర్లద్ర స్వప్నాలన్నీ రంగు రంగుల ‘ప్రతీకలు’గా చిట్టి కాన్వాస్పై పారాడుతున్నాయి. యాభై మందికి పైగా

ఉన్నారక్కడ. పదిహేను, యిరవై మధ్య వయసున్న బాల బాలికలు. రవి కళాశాల విశ్వనాథ్ గారు ఏర్పాటు చేసిన ఔత్సాహిక చిత్రకారుల పోటీ అది. వృత్తికి డాక్టర్నే కానీ, ప్రవృత్తికి రంగుల్ని ఆశ్రయించిన వాణ్ణి. న్యాయ నిర్ణేతగా నన్ను ఎంచుకున్నారు విశ్వనాథ్ గారు. “కళాపీఠాలు, ఆర్ట్ స్కూల్స్, వీటి కఠీతంగా గాలిలో, ధూళిలో అజ్ఞాతంగా ఉండిపోయే ప్రతిభను గుర్తుపట్టడానికి ఈ పోటీ ఏర్పాటు చేస్తున్నాను. ఎకడమిక్ విలువలతో ఈ చిత్రాల్ని కొలవకండి. సృజనాత్మకతా మూలాల్ని పట్టుకోండి!” అంటూ నన్ను లాక్కువచ్చారు విశ్వనాథ్ గారు. ప్రతిభను నిరూపించే విధానాల్లో ఆయన అంచనాలెప్పుడూ తప్పుకావు. పాఠ్య చిత్రం ఏ జాతీయస్థాయి చిత్ర ప్రదర్శనలోనో ఉండగలిగే స్థాయిలో ఉంది. నందలాల్ బోస్ లోనో లేదా మన లక్ష్మీగౌడ్ లోనో ప్రత్యక్షం కావాల్సిన పరిణితి చెందిన జానపద శైలి ఆమె చిత్రాల్లో కనిపిస్తుంది. ఆ చిత్రాల అంతరంగంలో ఉన్న తాత్వికతను చూసి నేను విస్తుబోయాను. ‘ఇది చిత్రమా? లిపిలేని పద్యమా?’ అని ఆశ్చర్య పోయాను. చిత్రం పేరు ‘రోదించే బాల్యం’ పాత కాలపు మట్టి మిడై. కూలి పోయిన గోడల లోంచి తొంగి చూస్తున్న మానవ కళేబరాలు. ఇంటి ముందు మంచంపై గాజుకళ్ళ ముసలి తల్లి. అల్లంత దూరాన మోకాల్పై తల పెట్టుకుని రోదిస్తున్న యువతి. ఆమె చీర కుచ్చిళ్ళపై సొమ్మసిల్లి నిద్రపోతున్న పసి పిల్లలు. రౌద్రంగా ఆ యింటివైపు పరుగెత్తుకు వస్తున్న మనిషి పోలికలున్న పశువు. ఎంత భావస్ఫూరకంగా ఉందీ చిత్రం.

ఆ చిత్రానికి ప్రథమ బహుమతినిస్తూ నేను పొందిన ఆనందాతిరేకాలు వర్ణించలేనివి.

శ్రీ శ్రీ మొదటి కవితను ప్రచురణ కోసం అందుకొన్న సంపాదకుడి మనఃస్థితి. లతామంగేష్కర్ కంఠాన్ని మొదటిసారిగా విన్నప్పుడు నౌషాద్ పొందిన విభ్రాంతి లాంటిది. “కొంచెం శిక్షణ, అధ్యయనం ఉంటే మరో అమృతాషేర్ గిల్ కాగలదీ అమ్మాయి. జీవితపు శకలాల మధ్య అనాఘాతంగా పడి ఉన్న రమ్య సౌరభాల్ని వెలికి తీయాలనుకొన్న మీ కల నెరవేరింది” అన్నాను విశ్వనాథ్ గారికి ఆ చిత్రాన్నీ, పాఠ్యతినీ పరిచయం చేస్తూ.

విశ్వనాథ్ గారి గుబురు మీసాల చాటున కనబడే కనబడని చిరునవ్వు సన్నగా తళుక్కుమంది.

“బహుమతి తాలూకు వెయ్యి కాక మరో అయిదు వేలకు చెక్కు యిస్తున్నాను. ఇవాల్టి నుండి మరో ఏడాది పాటు మీ స్టూడియోలో ఈ అమ్మాయికి అవసరమైన శిక్షణ యివ్వండి. ఈ అమ్మాయి ద్వారా గుంటూరుకు పేరుతెండి.” అంటూ అయిదువేల చెక్కుతో పాటు పాఠ్యతినీ కూడా నా చేతుల్లో పెట్టారు విశ్వనాథ్ గారు. అలా మొదలైంది పాఠ్యతీతో నా పరిచయం.



బాల్య యవ్వనాల మధ్య పెరుగుదల ఆగిపోయిన గులాబీ మొగ్గ పాఠ్యతి. దుమ్ము, ధూళి పట్టి తన సౌరభాన్ని తానే మరుగుపరుచుకొన్నదీ పాఠ్యతి. తన పదిహేను

సంవత్సరాల వయసులో కొన్ని సంవత్సరాలు జీవించటం మానివేసినట్లుగా ఏ పన్నెండేళ్ళ పిల్లలాగో కనిపిస్తుంది. “కొద్ది పాటి శిక్షణతో కళా ప్రపంచములో తిరుగులేని స్థానాన్ని సాధిస్తుంది అమ్మాయి” అంటూ నా మిత్రులకు పరిచయం చేస్తున్నప్పుడు నా వైపు వెర్రిగా, అపనమ్మకంగా చూసిన పాఠ్యతి చూపులు నాకింకా గుర్తే. ఈ పాఠ్యతి తనను తాను ఆవిష్కరించుకోవాల్సి ఉంది.

స్టూడియోలో పాఠ్యతి కాక మరో ఐదుగురు యువ కళాకారులున్నారు. వాళ్ళు ‘పంచరత్నాలు’గా ప్రసిద్ధులు. పాఠ్యతి రాకతో వాళ్ళు వింతైన అసౌకర్యాన్ని పొందటము నేను గమనించాను. బహుశా పాఠ్యతి రూపు రేఖలు కావచ్చు. ఆమె పేదరికం కావచ్చు. ఎవ్వరితో కలవడానికి యిష్టపడని ఆమె మౌనం కావచ్చు. రక్తమోడ్చే ఎర్రటి గాయాల్లాంటి ఆమె కళ్ళు కావచ్చు. ఆమె ముఖంపై అలుముకొన్న దిగులు రేఖల్లో తళుక్కుమనే వ్యధిత గాధలు కావచ్చు. వాళ్ళ కెందుకో పాఠ్యతి నచ్చలేదు.

“మరో అమృతా షేర్ గిల్, మరో అర్పితా సింగ్- ఈయన వరస చూస్తుంటే ఆధునిక చిత్రకళ యిప్పుడే ప్రారంభం కాబోతున్నదని చెప్పేలాగున్నాడు.”

“ఇంకో ఆర్నెలు చాలట, ఆ పైన దేశం పట్టలేనంత ఆర్టిస్టు అవుతుందట.”

“నాకైతే ఈవిడే ఒక మోడరన్ ఆర్ట్ లా ఉంది. ‘సౌజా’ బొమ్మల్లో ఆడవాళ్ళుంటారు చూడు. అలా ఉంది!”

పాఠ్యతి చాలా రోజులు కంటి బిగువున ఈ చిత్రహింసల్ని తట్టుకొనేది. క్షమాపూర్వకమైన నిట్టూర్పును వాళ్ళ ముఖాలపై విసిరేది. రానురాను ఈ దాడి మరి క్రూరంగా, అమానవీయంగా మారింది. పిల్లి కూతలు, వెక్కిరింతలు సరేసరి. పాఠ్యతి రూపు రేఖల్లో కారికేచర్లు, కార్టూన్లు ప్రత్యక్షమయినాయి. వీటన్నిటినీ నేను గమనిస్తూనే ఉన్నా, కావాలనే మౌనాన్ని అభినయిస్తున్నాను. పాఠ్యతిలోంచి ఒక తిరుగుబాటు రావాల్సి వుంది. అది ఆమె కళలోనూ, వ్యక్తిత్వంలోనూ రావాలని నా ఆశ. ఆ క్షణమూ వచ్చింది.

ఒక ఉదయం అప్పుడే స్టూడియోకి వచ్చిన పాఠ్యతికి ఎదురుగా తన కారికేచర్ ప్రత్యక్షమైంది. వికృతంగా, దిష్టిబొమ్మలా వమనం తెచ్చేలా ఉంది. పాఠ్యతి ఆ ఐదుగురిని పిలిచి, “ఇన్నాళ్ళూ మీరు నన్ను టీజ్ చేస్తుంటే మీరెంత గొప్ప కళాకారులో అని భయంతో ఆ చిత్రహింసల్ని భరించాను. ఈ కారికేచర్ చూశాక మీ స్థాయి ఏమిటో అర్థమైంది. దసరా పండగ రోజుల్లో కనపడతారు చూడు పులి వేషగాళ్ళు. అలాంటి వాళ్ళు మీరు. నకిలీ పులులు. కారికేచరు ఎలా వెయ్యాలో నేను చూపిస్తాను రండి!” అంటూ నిముషాల్లో వాళ్ళ ఐదుగురి కారికేచర్లు గీసింది. ఏ ఆర్కే లక్ష్మణో, మేరియో మిరండానో వేయగల కారికేచర్లవి. ‘పంచరత్నాల’ ముఖాల్లో నెత్తుటి చుక్కలేదు.

\* \* \*

బాగా ముసురు పట్టిన ఒక శీతాకాలపు సాయంత్రం పాఠ్యతి దగ్గర నుండి దుఃఖపు

వార్తను మోసుకొస్తూ ఒక ఫోన్ వచ్చింది. “హాస్పిటల్ నుండి ఫోన్ చేస్తున్నాను. నాన్న చనిపోయాడు. మార్చ్యూరీ నుండి శవాన్ని బయటకు తీయాలి. మీరు వెంటనే రండి!” ఏడుపు బలవంతంగా ఆపుకుంటూ ఆ నాలుగు మాటలూ చెప్పింది.

భయానకమైన కలలోని దృశ్యంలా ఉందా ప్రదేశం. మార్చ్యూరీ ముందున్న వరండాలో గోడకు చేరబడి కూర్చుని ఉంది పార్వతి. దిగులుగా, వంటరిగా అన్ని పోగొట్టుకొన్న దానిలా ఉంది.

“ఏమిటిది పార్వతీ! ఎలా జరిగింది.”

సమాధానం కోసం నోరు విప్పితే లోపలి దుఃఖ సముద్రం కట్టలు తెగుతుందేమో అన్నట్టుగా, తల దించుకొనే నీరు నిండిన కళ్ళతో ఏదో చెప్పబోయి సాధ్యం కాక, ఒక్కసారిగా నేలపై కూలబడి వెక్కి వెక్కి ఏడవటం మొదలు పెట్టింది.

“నాన్న చచ్చిపోయాడు. మా అమ్మే ఆయన్ను చంపింది. ఈ హత్య జరిగి ఐదారేళ్ళయింది. ప్రాణం యివాళ పోయింది.”

సర్రయలిస్తు కవి స్వగతంలా ఉందా సమాధానం. దూరంగా గానుగ చెట్టు క్రింద కూర్చున్న ముసలి కానిస్టేబుల్, నోటిలోని చుట్ట దూరంగా విసిరి మూవైపు వచ్చాడు.

“నమస్కారం డాక్టరు గారు! నేను జెబుతా వినండి అసలు కథ” అంటూ మొదలు పెట్టాడు.

పార్వతి తిరస్కారంగా, కోపంగా అతని వైపు చూసింది.

“నువ్వూరుకోవే పిల్లా! అయ్యగారికి నిజం తెలియాలి గదా!” అంటూ చుట్ట పక్కకు విసిరి “సార్! వీడో పెద్ద తాగుబోతు. తాగడంలో ఆలిండియా లెవెల్లో పోటీ పెడితే ఈడే ఫస్టు. ఈడు ఎందుకు తాగుబోతయ్యాడన్నది అదో ప్లాష్ బాకు. ఇయ్యాల ఉదయం పూరాగా తాగి, ఎల్తున్నరె ల్లోంచి కిందకు దూకాడు. తల పగిలి ఆన్ ది స్పాట్ డెడ్. ఇందాక ప్లాష్ బాక్ అన్నానే అదీ చెప్తాను. ఈడికి పెళ్ళానికి పడదు. అది వీణ్ణి వదిలేసి మిండగాళ్ళ వెంటపడింది. ఈడు మనసు విరిగి తాగుబోతయ్యాడు. దానికెంత టెంపరమెంటు అంటే ఈడికిట్టా అయ్యిందని కబురు చేస్తే, గాజులు పగల గొట్టుకొని, పసుపుతాడు బయటకు విసిరేసి ‘నావరికి వాడెప్పుడో చచ్చాడు. తాళిబొట్టు యియ్యాల తీస్తున్నాను’ అందట.”

పోలీసు భాషలో మొరటుగా చెప్పిన విశేషాల్ని చీల్చుకుంటూ, గుండెల్ని పిండి చేసే పార్వతి రోదన, ఆ సాయంకాలాన్ని చేదు పాటలా చేసింది.

రాత్రి పదకొండయ్యింది శవ దహనం అయ్యేసరికి. నలుగురు వార్డు బాయ్లు, ఇద్దరు రిక్షా వాళ్ళతో పూర్తిచేశామా పని. ఎంత భయానకమైనదా రాత్రి! నిలువెత్తు జీవితం భగభగ మాడిపోయే దృశ్యం! చిక్కటి చీకటి. పెళపెళ లాడుతూ మండే కట్టెలు. కాలుతున్న శరీరంలోంచి వచ్చే వాసన. ‘నాన్నా! నాన్నా!’ అంటూ పార్వతి చేసిన పెను రోదన. ఆ నిశిరాత్రి నిజంగా భీతిల్లిపోయాను.



“నా బాల్యమంతా కన్నీటి పాటలా సాగింది. ఏ అర్ధరాత్రి దబ్ దబ్ మని చప్పుడు వినిపించి, ఉలిక్కిపడి లేచేదాన్ని. అమ్మను గొడ్డును బాదినట్లు బాదేవాడు నాన్న. ఎంత మొండిది అమ్మ! దెబ్బలు తగిలిన చోటల్లా కదుములు కట్టి, రక్తం కారుతున్నా లెక్క చేసేది కాదు. నువ్వొక లెక్కా అన్నట్లు మొండి చూపులు చూసేది. నాన్నకు ఉద్రేకం పెరిగి, ఏ కర్ర పేడో, ఏ సైకిల్ రాడ్డో, చేతికేది అందితే అది తీసుకుని కొట్టేవాడు. భరించే ఓపిక లేక స్పృహ తప్పి పడిపోయేది అమ్మ. అమ్మ చచ్చిందో, బ్రతికి ఉందో తెలియక గొల్లుమని ఏడ్చేదాన్ని. భయం గొలిపే చీకటి. స్పృహలేని అమ్మ, పెను రోదనల రాత్రిళ్ళు, నా బాల్యమంతా యిలాగే సాగింది. ‘నాన్నా! అమ్మను కొట్టాడు నాన్నా! అమ్మ చచ్చిపోతుంది నాన్నా!’ నిద్రలోనూ యివే పలవరింతులు నాకు.

‘పాఠ్యతమ్మ తల్లీ! మీ యమ్మ నీకన్యాయం జేసిందమ్మా! రైలు కింద తల పెట్టిందమ్మా! దిక్కుమాలిన వాడు దాని ప్రాణం దీశాడు తల్లీ!’ ఒక ప్రొద్దుట పూట నిద్ర లేచేసరికి నా చెవిన బడ్డ మాటలివి. గుండెలు ఆగి పోయినట్లయింది. పరిగెత్తుకుంటూ వెళ్తే, రైలు పట్టాల పక్కన స్పృహలేని అమ్మ. ఒళ్ళంతా పచ్చి పుండులా ఉంది. తనే చద్దామని పట్టాల దాకా వచ్చి ఆగిపోయిందో, లేక పక్కింటివాళ్ళు అన్నట్లుగా ‘ఆ నంజికోడుకు, కీరాతకుడు దాన్ని చంపుదామనే పట్టాలపై పడేశాడో’ తెలియలేదు. ఆ విషయం గురించి అమ్మ ఎప్పుడూ మాతో చెప్పనే లేదు. ఆ రోజు నుంచే నాన్న యిల్లు విడిచి వెళ్ళాడు.

రాత్రులంటే నాకెంతో భయం. వణుకు. రాత్రులు రాకుండా ఎప్పుడూ పగలే ఉంటే బాగుణ్ణు అనిపించేది. నాన్న యిల్లు వదిలి వెళ్ళినప్పటి నుండి, ఈ రాత్రులు నా శరీరాన్ని బలంగా చుట్టుకొన్న కొండ చిలువల్లా భయపెట్టేవి. అపరిచితమైన, కర్కశమైన పాదాలు నా గుండెలపై నడిచి పోతున్నట్లుగా బక్ బక్ మని మ్రోగేవి. “ఎవరే వాళ్ళు? అక్కా ఎవరే?”- చెల్లి అడిగే ప్రశ్నకు నా దగ్గర జవాబు లేదు. కానీ బజార్లలో, స్కూళ్ళలో, అసహ్యకరమైన, జుగుప్సాకరమైన చూపులతో లోకం చెప్పేది ఆ వచ్చేవాళ్ళెవరో.

“వాళ్ళను చంపేస్తాను. ఆ లంజ కొడుకుల్ని చంపేస్తాను” చెల్లి నిద్రలో కలవ రించేది. దాన్ని గుండెల్లో పాదువుకుని వెక్కి వెక్కి ఏడ్చేదాన్ని. “ఇది రాక్షసి! దీన్ని చంపేయాలి” అనిపించేది అమ్మ గుర్తుకొచ్చి. పీక్కుపోయిన ముఖం. నిత్యం కన్నీటి పొరలు కప్పినట్లుండే ఆ అమాయకపు కళ్ళు చూస్తే “అమ్మా! ఎందుకే అమ్మా! ఈ రొంపిలోకి కూరుకుపోయావు. ఏం సాధించాలనే?” అని ఓదార్చాలనిపించేది.

ఆ రోజుల్లోనే నా గుండెల్లో ఒక అందమైన కల మొలకెత్తింది. ఎక్కడి నుంచో ఒక అజ్ఞాత పురుషుడు నా కోసం వెతుక్కుంటూ వస్తాడు. అతడు అనురాగ దేవత. లలిత లలిత ధరహాసమూర్తి. అతని గుండెలపై పడుకొని మారాం చేస్తూ ఇన్నాళ్ళ వేదనలన్నీ అతనికి నివేదించుకొంటాను. ‘ఎంత దుఃఖం! ఎంత దుఃఖం!’ అని తల్లడిల్లి పోతాడు. “మరింక ఈ కన్నీటి కథకు ముగింపు రాద్దాం!” అంటూ నన్ను సుదూర తీరాలకు తీసుకెళ్ళాడు. మాకు వెన్నెల ముద్దల్లాంటి పిల్లలు. నా పిల్లలకు రాత్రులు భయం గొలిపే పీడ కలలు కావు.

నా కలలోని రేపటిలోకి అమ్మను కూడా ఆహ్వానిస్తాను. 'క్షమించాను. ఫో!' అంటాను. నా న్యాయశాస్త్రం ప్రకారం తప్పులన్నీ మగవాళ్ళవే!

ఈ కల నాతో పాటే పెరుగుతూ వచ్చింది. ఈ కల యిచ్చే దైర్యంతోటే ప్రతికూల పరిస్థితులన్నిటికీ ఎదురీది చదువును కొనసాగిస్తున్నాను. ఇప్పటికీ నా రాత్రులు మృగ మైదానాల్లాగే ఉన్నాయి. గుండెలపై నిర్దయగా నడిచి వెళ్ళే ఇళ్ళుప పాదాల్లాగే ఉన్నాయి"

గుండె వాకిళ్ళను తెరచి పాఠ్యతి తన దుఃఖ గాఢనూ, అజ్ఞాత భయాలనూ, మధుర స్వప్నాలనూ నాకు చెప్పింది.

"దుఃస్వప్నాల రోజులన్నీ గడిచిపోయాయి. రానున్న వన్నీ మంచి రోజులే" అంటూ ఓదార్చాను.

\* \* \*

జూలై ముప్పయి నా జ్ఞాపకాల్లో హమేషా నిలిచి ఉంటుంది. ఓ కమ్మని కబురు చెప్పారు విశ్వనాథ్ గారు- పాఠ్యతి పెయింటింగ్ ను లలితకళా అకాడమీ త్రైవార్షిక కళా ప్రదర్శనకు ఎంపిక చేశారని.

స్టూడియోలో ఉత్సవ వాతావరణం వచ్చింది. రంగు కాగితాలు, స్వీట్లు, శుభాకాంక్షలు రోజంతా కోలాహలంగా గడిచింది. పాఠ్యతి ఉద్వేగ గీతం అయ్యింది. క్షణాల వ్యవధిలో తన చుట్టూ ఒక సరికొత్త ప్రపంచం ఆవిష్కరింపబడింది. సంభ్రమాశ్చర్యాలతో, అభిమానంతో, ఆర్తితో పాఠ్యతిని పలకరించే కళాభిమానుల ప్రపంచం. ఉత్సాహం రధంపై కించిత్ గర్వపు రెక్కలు మొలిచి పాఠ్యతి రాజకుమారిలా మిలమిల లాడింది.

ఉత్సాహపు పాట లాంటి ఆ వాతావరణంలో మైమరచిన నాకు, ఆ రాత్రి పాఠ్యతి పంపిన ఉత్తరం ఈడ్చి చెంపపై కొట్టిన దెబ్బలా కలవర పెట్టింది. "ప్రియమైన మీకు!" అంటూ మొదలైంది ఉత్తరం. "మీ కళ్ళ చాలున మెరిసిన సంతోషాన్ని చూసి ఎంతగా పరవశించానో! ఈక్షణాల కోసమే సంవత్సరమంతా శ్రమించాను. తపించాను. నా తపస్సంతా మీ కళ్ళలో ఆనందాన్ని చూడటం కోసమే. లోకమంతా మిమ్మల్ని పొగడాలి. 'మీ పాఠ్యతి' అంటూ నన్ను మెచ్చుకోవాలి! మీ కళ్ళలోని ఈ మెరుపుకోసం ఎన్ని త్యాగాలై నా చేస్తాను. లలితకళా అకాడమీ ఏం లెక్క! మొత్తం ప్రపంచాన్నే జయించుకొస్తాను." "మీ పాఠ్యతి" "ముక్తాయంపు- మీపై నా ప్రేమను ఎప్పుడో నివేదించుకోవాల్సింది. ఇదుగో ఇలాంటి క్షణాల కోసం ఆగాను."

చెప్పలేనంత నిస్సత్తువ, దుఃఖం కలిగాయి. పాఠ్యతి కథలో నేనూహించని మలుపు యిది. నా ధార్య లలితతో చర్చించాను. లలిత దీన్నో పెద్ద సమస్యగానే భావించలేదు. "పాఠ్యతిలోని అర్థిస్టుకు రెక్కలు వచ్చాయి. ఇంక మీ ఆసరా అవసరం లేదు. స్వేచ్ఛగా ప్రపంచంలోకి వదిలెయ్యండి! కొంచెం కరుకుగా వ్యవహరించండి! మీరో విలన్ గా

మిగిలిపోయినా పాఠ్యతీకి మంచి జరుగుతుంది.

లలిత సలహా మేరకు ఆ మరుసటి రోజు స్టూడియోలో నాటకీయమైన వాతావరణం, సన్నివేశం సృష్టించబడ్డాయి. ఆ సన్నివేశం కోసం 'పంచరత్నాలకు రెండు మూడు గంటల రిహార్సల్ యివ్వబడింది.

పది గంటల వేళ పాఠ్యతీ ఉల్లాస తరంగంలా స్టూడియోకి వచ్చింది. నిరసన, వ్యంగ్యం మిళితమైన స్వరాలతో పాఠ్యతీకి ఆహ్వానం చెప్పారు 'పంచ రత్నాలు'.

“రండి! పాఠ్యతీ షేర్గిల్! మీ కళ్ళకు మేము సత్రకాయల్లా, సూక్ష్మజీవుల్లా కనిపిస్తున్నామేమో? అయినా ఓపికతోరెండు మాటలు వింటారా?”

“నీ తప్పేముంది? ఈ కీర్తి ప్రతిష్ఠల రంగుబద్దాల మహత్యం అలాంటిది. ప్రపంచపు మర్యాదలు పట్టవు. ఉచితానుచితాలు తెలియవు. ఆ థ్రీల్ అలాంటిది. ఏదైనా సాహసం చెయ్యాలనిపిస్తుంది. ఎవడినైనా గిల్లి వాడి కళ్ళలో తడిని చూడాలనిపిస్తుంది. ఎవరినైనా ప్రేమించాలనిపిస్తుంది. విషమ పరీక్షలు పెట్టి వాళ్ళు గిలగిలలాడుతూ ఉంటే చూడాలనిపిస్తుంది.”

“నీ ప్రేమ సరదాలకు ఆ వృద్ధుడే దొరికాడా? పడుచు వాళ్ళం ఐదుగురం ఉన్నాము. ఊహ! మమ్మల్ని యిష్టపడితే ఆపై శాచిక ఆనందం ఎలా వస్తుంది? ఆయన భార్య ఏ ఆత్మహత్య చేసుకుంటేనో, భగవంతుడా! ఎంత పనిచేశావురా! అంటూ ఆయన గొల్లుమంటేనో గదా నీ కానందం! ఎంత గొప్ప గురుదక్షిణ!”

ఊహించినట్టే పాఠ్యతీ మళ్ళీ స్టూడియోకి రాలేదు. గుంటూరు వదిలి వెళ్ళింది. కానీ ఈ చివరి సన్నివేశం అంత కృతకంగా, మొరటుగా ఉండకుండా ఉండాల్సిందేమోనని చాలా రోజుల పాటు వ్యధ చెందాను.



నాలుగేళ్ళ తరువాత మళ్ళీ పాఠ్యతీని చూశాను. 'జాతీయ సమైక్యత కోసం కళ' అనే కళామేళలో. సరికొత్త పాఠ్యతీని చూశాను. జీవితానికి దగ్గరగా భూమి పుత్రికలా ఉండే పాఠ్యతీ ఆధునిక యువతిగా ప్రత్యక్షమైంది. టైట్ జీన్స్, పోనీటైల్, పెదాలపై యాంకీభాష పాఠ్యతీని చూస్తే ప్యూసా, సీతాకోక చిలుకగా రూపాంతరం చెందగలగటం మానవుల్లోనూ సాధ్యమేననిపిస్తుంది. ఈ పాఠ్యతీ జాలిగా, చెక్కిలిపై తడి ఆరని కన్నీట్టి క్కలా మనకు గుర్తుండే పాఠ్యతీ కాదు. కళా ప్రపంచంలో తనదైన శైలితో సంచలనాన్ని సృష్టిస్తున్న నవతరం చిత్రకారిణి. ఇవాళ పాఠ్యతీ చిత్రకళా ప్రపంచంలో చర్చనీయాంశం. లలితకళా అకాడమీ ఆమె చిత్రాల 'సోలో ఎగ్జిబిషన్' ఏర్పాటు చేయగలిగే స్థాయికి ఎదిగింది.

'అభినవ' పాఠ్యతీ సృష్టించిన మరో అద్భుతం. అమృతా షేర్గిల్ నుండి నేటి పాఠ్యతీ దాకా ప్రేముల్లో బిగింపబడ్డ సాంద్రమైన, గాఢమైన వర్ణానుభూతుల్ని ఒక చోట చేర్చి, ఆధునిక చిత్రకళకు దేవాలయం అని కీర్తించబడ్డ 'సరాయ్' (సత్రం) అభినవ. లైబ్రరీ, ఆర్కైవ్స్, విశాలమైన వర్క్ షాపు, గ్యాలరీలు అభినవ కళాకారుల స్వప్నశాలగా చెప్పుకుంటారు.

తన పెయింటింగ్స్ అమ్ముగా వచ్చిన డబ్బుతో అభినవ నిర్మించింది పార్వతి. పార్వతి 'ప్రోగ్రెసివ్ స్కూల్ ఆఫ్ ఆర్ట్స్' అనే కళా సాంప్రదాయానికి కర్త కూడా. డిసాజా, మధుసూధన్ లాంటి వృద్ధ కళాకారులు, కొంతమంది యువ కళాకారులు కలిసి ఈ ఉద్యమాన్ని మొదలు పెట్టారు. ఆధునిక చిత్రకళ యింతవరకూ ఆత్మాశ్రయంగానే సాగిందని, మొదటి సారిగా మానవతా వాదాన్ని కాన్వాస్ పై సంరావించిన ఘనత తమదేనని వీళ్ళ వాదన.

కళా మేళలో కనీసం పలకరించడానికి కూడా వ్యవధి లేనంత హడావుడిగా ఉంది పార్వతి. వందలాది అభిమానులు చుట్టు ముట్టగా ప్రదర్శనలోని తన చిత్రం తాలూకు ప్రక్రియని, 'ఎప్రోచ్'ని, 'మూడ్'ని వివరిస్తున్న పార్వతిని చూస్తుంటే ఒక 'నాస్టాలజియా' అనిపించేలా ఉంది.

"ఒహ్! డాక్టర్! ఆర్ యు స్టిల్ ఎలైవ్ ఏజ్ ఏన్ ఆర్టిస్ట్? ప్రాక్టీస్ పెరిగి మీలోని కళాకారుడు కునుకేసుంటాడు అనుకున్నానే. రెండు ప్రపంచాల మధ్య మీ బాలెన్స్ అద్భుతం! అన్నట్టు ఎగ్జిబిషన్ లో మీ చిత్రాన్ని చూశాను. ఎక్స్ ప్రెషన్ మరీ పాతగా ఉంది. నిలవ ఉన్న ఆవకాయలా కొద్దిగా స్టేల్ గా ఉన్నా రుచిగా కూడా ఉంది."

"పిల్లలు బాగున్నారా? మీ శ్రీమతి? అందమైన మీ భద్రజీవనం? క్షేమమే కదా! మీలో మార్చేమీ లేదు. ఇంకా అలాగే పూల తోటలా, పచ్చగా సొరభిస్తూ - సహజమే! ప్రపంచపు విషాదాలు మీకంటవు! ఆత్మీయుల కన్నీటి చుక్కలు మీ చర్మపు లోతుల్లోకి యింకవు!"

చూస్తుండగానే పార్వతి ముఖంలో ప్రసన్నత ఆగిపోయి, విస్ఫులింగాలు రాలే 'రౌడ్రీ'గా మారింది. "ఐ హేట్ యు డాక్టర్ నా శక్తులన్నీ సమీకరించి పెను నిప్పుగా మారి నిన్ను దహించాలనే కోర్కె కలిగింది నిన్ను చూడగానే."

"హామ్! పారూ!" మరో యువ చిత్రకారుడు రంగనాథ్ అటుకేసి రావటంతో పార్వతి మాటలనే మంటలు రాల్యటం ఆపింది.

"డాక్టర్! నీతో మాట్లాడాలి! కొన్ని సమాధానాలు నీ నుంచి వినాలి! రూమ్ కొచ్చి కలుస్తాను. రూమ్ నెంబర్ 405 కదూ!" ఒక క్రూరమైన నవ్వు పార్వతి పెదాలపై తళుక్కు మని నన్ను వింత భయార్ణవంలోకి విసిరింది.

తొమ్మిది గంటల రాత్రి. గోడలపై నైట్ లాంప్ వెలుగు చప్పుడు చెయ్యని వర్షంలా సన్నగా జారిపడుతుంది.

స్టీరియోలోంచి బిస్మిల్లాఖాన్ షహానాయి కనుపించని ఆత్మల వ్యధిత గాత్రంలా గుండెల్ని పిండివేస్తుంది. ఎదురుగా పార్వతి. కళామేళలో చూసిన ఇందాకటి పార్వతి కాదు. మరో పార్వతి. చెమ్మగిలిన నయనాల్తో, దీనంగా ఐదేళ్ళనాడు ఒక రాత్రిపూట హాస్పిటల్లో మొదటి సారి చూసిన పార్వతి.

"ప్రపంచమంతా నాకు నీరాజనాలు పడుతుంది. ఎక్కడ నలుగురు కళాకారులు కలిసినా నా గురించిన చర్చ! ఈ దశాబ్దం పైనా, మరో దశాబ్దం పైనా నా పేరు ప్రతిష్ఠించగల

అభిమానులున్నారు. కానీ యింత కోలాహలంలో, హడావుడిలో నా ఆత్మ మాత్రం అనాధ ప్రేతంలా బావురుమంటోంది. ఎంత దూరం ప్రయాణించినా, ఎన్ని తీరాలపై ఎగిరినా పక్షి మళ్ళీ గూటికే రావాలి. నాకంటూ ఒక గూడు లేదు. నా ఆత్మ నివసించడానికో ఆత్మీయ గృహం లేదు. ఎంత వంటరి బ్రతుకు నాది. నా బాధేమయినా అర్థమవుతుందా?”

“డాక్టర్! నా గుండెను విప్పి చెప్పుకోగల ఏకైక ఆత్మీయుడివి. అప్పుడు, ఇప్పుడు కూడా. ఒకసారి తిరస్కరించావు. సిగ్గు విడిచి మళ్ళీ ప్రాధేయపడుతున్నాను. నన్ను దగ్గరకు తీసుకో! గుండెల్లో దాచుకో!”

“నాకు భార్య హోదా కూడా వద్దు! నీ స్త్రీగా ఉండిపోనీ. అదీ నలుగురు చూపులు పడని రహస్య క్షణాల్లో. అజ్ఞాతంలో. కాదనవు కదూ!”

పార్వతి చేతులతో ముఖాన్ని కప్పుకుని కొన్ని నిమిషాల పాటు దీనంగా రోదించింది. “నాకు నీపై ద్వేషం ఉంది. కానీ నా ఆశ కూడా నీవే. చిటికెడంత ప్రేమనీ, నీ రోజులోని కొన్ని క్షణాల్ని నాకివ్వు! ఈ కాస్త వరాన్నిస్తే, నేను ప్రపంచాన్నే జయిస్తాను.”

పార్వతికి కావలసిందేమిటో నా కర్థం కాలేదు. రహస్య క్షణాల్లో నా నుంచి ఏం కోరుకుంటుంది? సెక్సా? ప్రేమా? ఈ రహస్య క్షణాల శరీరాల రాపిడితోనే ఆమె ఆత్మగ్లాని శమిస్తుందా? నా ఆలోచనల్ని చిద్రం చేస్తూ పార్వతి లేచి నేను కూర్చున్న కుర్చీ దగ్గరకు వచ్చింది. నా ఒడిలోకి జారి, వణికిపోయే పెదవులతో ఆర్తిగా నన్ను ముద్దు పెట్టుకుంది. వసంతకాలపు మహారణ్యంలా, మొరటుగా, కసిగా, పరిమళ భరితంగా నన్ను కౌగలించుకొంది.

“పార్వతీ! నన్ను వదులు. నువ్వు కోరుకొనే జ్వాల నా శరీరంలో రగలదు. నా జ్ఞాపకాల ఆల్బంలో నువ్వింకా పసిపాపవే. నీ శరీరంలోని మార్పుల కఠితంగా నా గుండెల్లో నువ్వెప్పుడూ శైశవ స్వప్నానివే. ఇలాంటి లైంగిక సంబంధాల్ని, వ్యక్తిగా, డాక్టరుగా కూడా నేను నిరసిస్తాను. దయచేసి ఇక్కడ నుంచి వెళ్ళిపో! మళ్ళీ నన్ను కలుసుకోవాలని ప్రయత్నించవద్దు!”

పార్వతి హతాశురాలైంది. జ్వలించే శరీరాన్ని మళ్ళీ వస్త్రాలతో అలంకరించి వెళ్ళి కుర్చీలో కూర్చుంది. రెండు నిమిషాల నిశ్శబ్దం తరువాత లేచి, బ్యాగ్ భుజానికీ తగిలించుకొని, కళ్ళనుండి జారే నీటిని ఆపుకుంటూ, కళ్ళలో మళ్ళీ అగ్ని గుండాల్ని రగిలించి, “ఈ రాత్రి ఒక గాయంలా నన్ను వెంటాడుతూనే ఉంటుంది. రక్తమోడ్రే ఈ గాయాన్ని మోసుకొని నేనిలాగే తిరుగుతుంటాను. ఈ గాయం సాక్షిగా నేను నిన్నెప్పటికీ క్షమించను” అంటూ అగ్నిశిఖలా రూమ్ నుండి నిష్క్రమించింది.

\* \* \*

దాదాపు సంవత్సరం గడిచి పోయింది. ఈ మధ్య కాలంలో పార్వతి వార్తలలోని వ్యక్తి అయింది. సెలిబ్రటీ లైఫ్ అంత తీయనిదేం కాదు. అప్పుడప్పుడు కత్తుల బాట లాగా కూడా ఉంటుంది. వాళ్ళ కదలికలపై లక్ష మైక్రోస్కోపుల్ని ఫోకస్ చేసి, ఏమరుపాటుగా

ఉన్న క్షణాల్ని 'గాసిప్'గా ప్రచారం చేస్తారు. పార్వతి తాగుబోతయిందని, రేయింబవళ్ళు బార్లలో గడుపుతుందని ఒక ప్రచారం. వారానికో ప్రియుడితో తిరుగుతూ స్వైరిణిలా మారిందని మరో అపవాదు. ఒక ఆదివారం పత్రికలో పార్వతికో బహిరంగ లేఖ రాశాడో కళాభిమాని. అయితే యివన్నీ పుకార్లేమో అనిపించేట్లుగా ఈ సంవత్సరంలోనే పార్వతి ఆర్టిస్ట్ గా ఎన్నో విజయాల్ని సాధించింది. జహంగీర్ ఆర్ట్ గాలరీలో పార్వతి ఎగ్జిబిషన్ ఒక సంచలనం. బొంబాయి మత కలహాల నేపథ్యంలో పార్వతి వేసిన చిత్రం ఈ దశాబ్దపు అద్భుతంగా చెప్పుకొన్నారు. అయితే ఇవి పుకార్లు కాదు నిజమని పార్వతి నాకు రాసిన ఉత్తరం చెప్పక చెప్పింది. పార్వతి రాసిన రెండో ఉత్తరం యిది.

“రాజశేఖర్!” అంటూ మొదలైంది ఉత్తరం.

“మరణపు సన్నని అంచుపై న నిలబడి నీతో రెండు మాటలు మాట్లాడాలన్న వింత కోరిక ఈ ఉత్తరం.

ఒక కాలేజీ ఎగ గొట్టిన ఉదయం, నాకీ దుర్లభ ప్రాప్తించాలని కాబోలు నా బుద్ధి నన్ను రవి కాలేజీకి ఈడ్చింది. ఆ పోటీలో ఏమి గీశానో నాకే తెలియదు. నన్ను అమాంతం ఆకాశానికి ఎత్తేశావు. నా తల్లి మాంసాన్ని వెలగట్టే విలుల రాక్షస హాహా కారాలతో, మనస్సు చెడి, చెడిపోయిన గడియారంలా కాలం విలువ తెలియకుండా తిరిగే నా తండ్రి దుస్థితి గురించిన చింతతో వ్యాకులమైన నా మనస్సును ఆ ఉదయపు క్షణాలు ఒక అద్భుతమైన సమ్మోహనంలోకి విసిరేశాయి. ఒక మధుర స్వప్నం నా కళ్ళముందు తోరణాలు కట్టింది. చిరునవ్వుల తోటలోకి తలుపులు తెరుచుకున్నాయని భ్రమపడ్డాను.

ఎంత యాతన! ఎంత శ్రమ! ఇంగ్లీషు భాష రాకపోయినా అక్షరం, అక్షరం కూడబుక్కుని చదివాను, నువ్విచ్చిన గొప్ప గొప్ప పుస్తకాలన్నీ. రంగులపై వ్యామోహాన్ని పెంచుకొన్నాను. కేవలం నీ కోసం. నువ్విచ్చే స్నేహ మాధుర్యం కోసం. నీ సాన్నిధ్యంలో పొందే ఓదార్పు కోసం. నీ పరోక్షంలో, నేను కలలు కనే 'మనం' కోసం చిత్రకారిణిని అయ్యాను.

ఇంత స్నేహం, యింత తాదాత్మ్యత అన్నీ ఒట్టి విభ్రమలేనా? అమ్మ మీద ఒట్టు వేసి చెబుతున్నాను- ఈ కళా ప్రపంచం, ఈ కీర్తి కిరీటాలు, ఈ ఆహా ఓహోలపై నా కెప్పుడూ కోర్కెలేదు. నాకు కావలసిందొక్కటే - ప్రేమ. నేనెప్పుడూ రుచి చూడని అమ్మ ప్రేమ. కలలకే పరిమితమైన నాన్న ప్రేమ.

దారిద్ర్యం, అజ్ఞానం, ప్రేమ రాహిత్యాలతో ముక్కలు ముక్కలైన జీవితపు శకలాలపై నుండి ఒక ఆనందకరమైన సంసార స్వప్నం కావాలి. కన్నీటి తడి అంటని జీవితం కావాలి.. ఆ జీవితాన్ని నేను కలలు కన్నాను. అగ్నితో దగ్ధం చేసుకోని నా శరీరాన్ని, ఆలోచనల్ని సంస్కరించుకొని, కళాకారిణిగా పరివర్తనం చెందాను.

ఇంత వేదన తరువాత, నువ్వు 'నాకింకా పసిపాపవే' అన్నావు. 'మన మధ్యన వయసుల తేడా మాటేమిటి?' అన్నావు. 'గురువునే కామిస్తావా?' అంటూ లెక్కర్లు

యిప్పించావు. అయినా నిన్ను క్షమించాను. నా సిగ్గునీ, అహాన్నీ, మర్యాదనీ వదిలి, నిర్లజ్జగా మళ్ళీ నీ దగ్గరకు వచ్చాను. ఒకే ఒక్క చిన్న కోరిక నాది. భార్య హోదా కూడా వద్దు. ప్రపంచం కన్ను పడని ఏకాంతాల్లో నీ స్త్రీగా ఉండిపోనిమ్మనే చిన్న కోరిక. నీతులు చెప్పావు. స్త్రీ పురుష సంబంధాలపై వ్యాఖ్యానాలు చెప్పేవు. జంటిల్మెన్ వేషాన్ని అభినయించావు. నీ అవివేకపు పవిత్ర అహంకారంతో, నాకూ ప్రపంచానికి నడుమ నున్న సన్నని ఆశల పోగుని తెంపి వేశావు.

నేనేం చేశానో తెలుసా! నీపై, ప్రపంచంపై, నా తండ్రీపై, సకల పురుష జాతిపై కసితో - ఏం చేశానో తెలుసా- వ్యభిచరించాను! నా కీర్తి చుట్టూ ఈగల్లా మూగే మగ క్రిముల్ని రెచ్చగొట్టాను. నా శరీరాన్ని ఒక మోహశాలగా మార్చాను.

కానీ, వాడు, నా ప్రియుడు నా శరీరాన్ని ఆక్రమించుకొంటున్న క్షణాల్లో, ఒక అగ్ని పర్వతం భగ్గుమనడానికి బదులు, ఒక మంచు సముద్రం నన్ను చుట్టు ముట్టేది. వాడిలో, నా ప్రియుడిలో ఏవో పోలికలు తళుక్కుమని నేను భయంతో మంచుగడ్డనై పోయేదాన్ని. బహుశా వాడిలో నా తండ్రి పోలికలు. బహుశా వాడిలో నా తల్లిని స్పృశించిన వందలాదిగా విలుల పోలికలు. ఆ పోలికలు నా శరీరపు కండరాలన్నిటికీ నిషేధపు ఆజ్ఞలిచ్చి నన్నో 'ప్రిజిడ్'గా చేశాయి. నా గురించిన ఇన్ని ప్రచారాల తరువాత కూడా నేనింకా 'కన్య'నే! వింత కదూ!

వింటున్నావా! నా కథ రేపు నీ విద్యార్థులకు చెప్పుకొనేందుకు 'కేస్ స్టడీ'గా ఉపయోగపడుతుంది కదూ! కలలు ఒట్టిపోయిన ఈ చర్మపు తిత్తిని ఆల్కహాల్తో జీవింప జేస్తున్నాను. నా గత శైశవ రాగధ్వనుల్లో మంద్రంగా మ్రోగే నా కలలన్నీ చచ్చిపోయి నాపై నాకే విరక్తి, ద్వేషం కలుగుతున్నాయి.

అజ్ఞాతపు ఆవేశాలేవో నన్ను చుట్టుముట్టి, నన్ను నేను అంతం చేసుకుంటే ఆ బలవన్మరణానికి కారణాల్లో నీ వంతు లేదనగలవా?

“పార్వతి”

\* \* \*

అర్ధరాత్రి రెండు గంటలు కావస్తుంది. నగరం గాఢ నిద్రలో ఉంది. ఒక పార్వతి మరణమో, ఒక రాజశేఖరం దుఃఖమో ఈ నగర మృగాన్ని పెద్దగా కదిలించలేవు. “ఇండియన్ ఆర్టిస్టు - సోషలాజికల్ అండ్ సైకలాజికల్ స్టడీ” అనే గెస్ట్ లెక్చర్ కోసం ఈ నగరానికి రావటం, పార్వతి మనో వైకల్యాల్ని, మరణ వాంఛను చూడవలసి రావటం గొప్ప కాకతాళీయ విషాదం.

పార్వతి ఫోన్ చేసి దాదాపు అర్ధగంట అవుతుంది. ఆటో రిక్షా ఇనుప శరీరం నగరపు రోడ్లపై అతి నెమ్మదిగా ప్రాకుతుంది. అభినవ ఆ కొసలో బంజారాహిల్స్లో ఉంది. వింత భయాలేవో ముసరగా, మొదటిసారి మరణం నన్ను భయపెడుతుంది.

అభినవ చుట్టూ ఆ పాటికే జనం మూగారు. పైర్ యింజన్ అప్పుడే వచ్చినట్లుంది. పాడవాటి గొట్టాలతో జల ధారలు అభినవ పైకి ప్రవహిస్తున్నాయి. “పార్వతి! పార్వతిని కాపాడండి!” అభిమాని ఎవరో రోదిస్తున్నాడు. అగ్ని సర్పాల్లా చుట్టు ముట్టాయి మంటలు భవనం చుట్టూ. మనుషులు చొరబడటం సాధ్యం కావటంలేదు. పార్వతి మధ్య భవనంలో ఉన్న వర్కషాపులో ఉంది.

“ఇంకా మంటలు అటు దాకా వెళ్ళలేదు. భవనం పైన పగలగొట్టి లోపలికి దిగండి.” ఎవరో సలహా యిస్తున్నారు.

జనం హాహాకారాల మధ్య భవనం మధ్యకు నిచ్చెనలు వేశారు పైర్ డిపార్టుమెంటు వాళ్ళు. ఇద్దరు సాహసికులైన పైర్ మెన్ భవనంపైకి ఎగబాకారు.

వాతావరణం ఉద్వేగంగా ఉంది. భయంగా ఉంది. విషాదమనే అభౌతిక భావన రెక్కలు విప్పుకొని ఆ ప్రదేశమంతా కలదిరుగుతున్నట్లుగా ఉంది. గొట్టాల ద్వారా కురిసిన జల ధారలకు మంటలు ఆరి, సుడులు రేగే పాగలు ఉక్కిరి బిక్కిరి చేస్తున్నాయి. కాలిన పెయింటింగ్స్ నుంచి వస్తున్న కమురు వాసన వమనం తెచ్చేలా ఉంది.

భవనం మధ్యనున్న గాజు లైట్ షేడ్ ను పగులగొట్టుకొని లోనికి దిగారు పైర్ మెన్. ఆరిన మంటల్లోంచి సగం సగం కాలిన చిత్రాలను బయటకు విసిరేస్తున్నారు. శిథిలమైన దేహాల మధ్య వేలాడుతున్న ఆత్మల్లాగా ఉన్నాయా చిత్రాలు. రెండు చేతులపైన పార్వతి శరీరాన్ని వేసుకొని బయటకు తెస్తున్నారు.

“పార్వతి! పార్వతి!” దుఃఖ భరితమైన కేక వినబడింది సమూహంలోంచి.

పార్వతి స్పృహ తప్పి ఉంది. చేతులు, భుజం, నడుం బాగా కాలిపోయాయి. ఎర్రగా, పచ్చిగా ఉంది. ఆ కాలిన శరీర భాగం. పల్స్, హార్ట్ బీట్ సరిగానే ఉన్నాయి. ఇంకా షాక్ లోకి వెళ్ళలేదు. పరిస్థితి అంత ప్రమాదకరంగా లేదు. ఇద్దరు డాక్టర్లతో అపోలో వాళ్ళ అంబులెన్స్ ఆపాటికే వచ్చింది. పార్వతిని హాస్పిటల్ కు తరలిస్తున్నారు.

క్షణకాలం మౌనం వహించి, మళ్ళీ పెళపెళామంటూ విరుచుకు పడ్డాయి మంటలు. నీలంగా, ఆకుపచ్చగా, పసుపుగా, ఎర్రెర్రగా ఎన్నెన్నో రంగుల్లో తగలబడుతుంది అభినవ.

‘ఎంత గండం గడిచింది! గాయాలు మరీ అంత తీవ్రం కావు!’ అని నిట్టూర్చాను. కానీ అంతలో ఒక ఉలికిపాటు. తగలబడిపోయిన అభినవ. ఈ కళా విధ్వంసం. వీటి మాటేమిటి? ఈ విధ్వంసానికి పార్వతిని ప్రేరేపించిన దుర్బలత ఎక్కడిది? ఎప్పుడు ఎలా మొదలైంది? బహుశా ఆమె పుట్టినప్పుడు! బహుశా ఆమె కుటుంబ వాతావరణం చిద్రమైనప్పుడు! బహుశా ఆమె తండ్రి హృదయం గాయమై ప్రాణత్యాగం చేసుకున్నప్పుడు! బహుశా ఆమె అమాయకపు తల్లి కాముక సర్ప పరిష్కంంలో గిల గిల లాడుతున్నప్పుడు! బహుశా ఆమె కలల దీపాలు గప్పుమన్నప్పుడు! మరింకెప్పుడో! ఎప్పుడో!

పార్వతిలోని ఈ కలల విధ్వంసాన్ని ముందుగా గుర్తుపట్టలేకపోవటం, నా

పారపాటే. ఇప్పుడి పాఠ్యతికి పునరావాసాన్నిచ్చే అమ్మ మనసు కావాలి. మనస్సును చక్కదిద్దే ఒక సైకియాట్రీస్ట్ కావాలి. ఆ రెండూ నేనే కాగలగటం కాకతాళీయమైనా, పాఠ్యతి కథకు మాత్రం అతి సహజమైన ముగింపు.

• రచన మాసపత్రిక, జూన్ 1993 •